



Дарагія Чытачы і Сябры “Слова Жыцця”!

Спачатку я хацеў бы выказаць слова прызнання і падзякі галоўнаму рэдактару кс. Паўлу Салабудзе і калектыву рэдакцыі газеты за ініцыятыву цікавай рубрыкі “Задаём пытанні”, дзякуючы якой Чытачы могуць шмат даведацца аб касцёльных установах. Мяне цешыць той факт, што гродзенская семінарыя таксама не засталася без увагі, а нават, як сведчаць зададзеныя пытанні, выклікае цікавасць вернікаў не толькі Гродзенскай дыяцэзіі. Адказваючы на паставу-леныя пытанні, я хацеў бы спачатку прыгадаць агульную інфармацыю аб Вышэйшай духоўнай семінарыі ў Гродне. † На ша семінарыя паўстала 28 жніўня 1990 г. Яе заснаванне дало надзею Касцёлу не толькі ў Беларусі, але таксама на Украіне і ў Казахстане, таму што ў першыя гады тут навучаліся алюмны таксама з гэтых тэрыторый. Пачаткі былі цяжкія і складаныя. Не хапала выкладчыкаў і выхаваўцаў, кляштарныя будынкі не былі прыстасаваны да навучання і пражывання клерыкаў. Але кандыдатаў да святарства было многа, бо на першым курсе было 40 клерыкаў, прадстаўнікоў некалькіх дзяржаў і народаў. Нас аб'ядноўвалі адна вера, адзін Хрост і прага Хрыстовага святарства. За час свайго існавання гродзенская семінарыя падрыхтавала да свядомага рашэння прыняцця святарскага пасвячэння звыш 180 алюмнаў. Нашы выхаванцы абвяшчаюць праўду Хрыстовага Евангелля на розных кантынентах, займаюць розныя касцёльныя пасады: парафіяльных пробашчай і вікарый, выкладчыкаў семінарыі і свецкіх навучальных установ, працаўнікоў службы ватыканскай дыпламатыі і дыяцэзіяльных курый.

Сучаснае жыццё семінарыі – гэта малітва і навука, праца і разважанне. Нягледзячы на тое, што семінарыя з'яўляецца навучальнай установай закрытага тыпу, семінарысты кожны дзень удзельнічаюць у жыцці Касцёла і грамадства праз рознага тыпу акцыі, напрыклад, з'езды моладзі і міністрантай, пілігрымкі і рэкалекцыі для моладзі, спаборніцтвы па футболе і музычнымі выступленні, працу з дзецьмі ў Дамах Дзіцяці і дапамогу бедным.

У гісторыю семінарыі залатымі літарамі ўпісаны сустрэчы з бласлаўлённым Янам Паўлам II у Элку, Вільні, Беластоку, Вроцлаве, Кіеве, Львове, Астане, а таксама з Пятром наших часоў Бэнэдыктом XVI у Варшаве і ў Рыме ў 2010 годзе. Нашу семінарыю наведвалі кардыналы і біскупы, презідэнты і прэм'еры. Блізкімі людзьмі для нашай Alma Mater з'яўляюцца бацькі і родныя наших семінарыстаў, пробашчы і выхавацелі.

Сёння семінарыя перажывае сваё 20-годдзе, што з'яўляецца нагодай для того, каб падвесці вынікі з мінулага, задумца над сучаснасцю і запланаваць будучыню. Кожны наступны год узбагачае нашу гісторыю, а кожны новы кандыдат дадае надзею.

- Ці можа клерык, які скончыў першы курс духоўнай семінарыі ў Польшчы,

перавесціся ў семінарыю ў Гродне? (Валерый, Гродна)

- Такая магчымасць ёсць. Канферэнцыя Епіскапату Беларусі прыняла спецыяльныя нормы, якія рэгулююць прыняцце ў дыяцэзіяльную семінарыю. Неабходна звярнуцца ў рэктарат, падаць адпаведныя дакументы і аблікаваць гэтую справу.

- Як выглядае звычайны дзень кс. Рэктара? (Аляксандар, Ліда)

- Я належу да семінарынай супольнасці, тут жыву і працую, таму стараюся прытрымлівацца семінарынага ладу жыцця: ранішняя малітва, святая Імша, лекцыі ці праца ў офісе семінарыі, пасля абеду трохі адпачынку, падрыхтоўка да заняткаў, асабістая малітва. Па магчымасці я не забываю таксама і аб тым, што з'яўляюся сынам, братам, сябрам, таму наведваю сям'ю, родных і сяброду. Безумоўна, гэта не штодзённая практика.

- Калі сёлета адбудуцца ўступныя іспыты ў ВДС? Як яны выглядаюць? (Юрый, Смаргонь)

- У гэтым годзе ўступны экзамен плануецца на 1 жніўня, пачатак а 10-й гадзіне. Ён складаецца з пісьмовага адказу на пытанні (18 пытанняў на веданне асноў рэлігіі: Святое Пісанне, Катэхізіс Каталіцкага Касцёла), сачынення на тэму: “Святарская постаць бласлаўленага Яна Паўла II як узор майго паклікання” і кваліфікацыйной размовы з прадстаўніком экзаменацыйнай камісіі.

- Які вучэбны прадмет у семінарыі з'яўляецца найбольш важным для будучага святара? (Павел, Гродна)

- На працягу 6-ці гадоў навучання ў семінарыі алюмны атрымліваюць веды па звыш 50-ці прадметах, кожны з якіх з'яўляецца абавязковым элементам у фарміраванні будучага святара. Гаворачы пра найважнейшае, неабходна ўказаць крыніцу: Святое Пісанне – скіраванае да чалавека Божае Слова. Без ведання Святога Пісання, а асабліва Новага Запавету, немагчыма зразуменне святарскага паклікання і яго будучая рэалізацыя.

- Ці пасля заканчэння семінарыі святар павінен яшчэ дзе-небудзь давучвацца? (Вольга, Ваўкавыск)

- Мы ўвесь час заўважаем дынаміку сучаснага свету. Касцёл – гэта людзі, якія таксама пастаянна развіваюцца, ставяць патрабаванні і патрабуюць навізны. Выходзячы насустрэч гэтым патрабаванням, кс. біскуп Аляксандар Кашкевіч арганізуваў у дыяцэзіі “Пастырска-фармацыйныя курсы для маладых святароў Гродзенскай дыяцэзіі”. У нашай дыяцэзіі арганізоўваюцца таксама штомесячныя дні засяроджання з навуковай часткай, заняткі і навуковыя сімпозіумы.

- Я доўгі час быў міністрантам, а цяпер ім не з'яўляюся. Ці магу я здаваць экзамены ў семінарыю? (Валерый, Ліда)

- Пакліканне з'яўляецца прыгожым асабістым перажываннем маладога мужчыны, які чуе голас Хрыста “Пайдзі за Мной”. Яго чуе як міністрант, так і выкладчык універсітэта, выпускнік інстытута ці сярэдняй школы, працаўнік фабрыкі ці калгасу. Калі Ты чуеш голас Пана, мы чакаем Цябе ў семінарыі.

- Колькі клерыкаў і выкладчыкаў у семінарыі на сённяшні дзень? (Святлана, Мінск)

- Са статыстычных дадзеных вынікае, што лічба алюмнаў кожны год розная: яна вагаеца ад 136 да 51. На жаль, у апошня гады назіраецца змяншэнне колькасці паклікання. А вось выкладчыцкі склад штогод павялічваецца, на дадзены момант у семінарыі працуе 30 выкладчыкаў.

□ - Ці можна ў семінарыі атрымаць нездавальнінюючу адзнаку? Якія адзнакі атрымліваюць клерыкі? Ці дастаткова быць толькі разумным, каб скончыць семінарыю? (Аляксандар, Малая Бераставіца)

- План семінарыйных заняткаў прадугледжвае дзве экзаменацыйныя сесіі: зімовую і летнюю. У гэтых час “вырашаеца лёс”, алюмны дэманструюць экзаменатарам атрыманыя веды. Шкала адзнак у семінарыі наступная: 5, 4+, 4, 3+, 3, 2+, 2, кожная з гэтых адзнак пасля аб'ектыўна ацэненага адказу запісваецца ў заліковую кніжку клерыка. У семінарыю можа паступіць і скончыць яе чалавек глыбока веруючы, які зможа зразумець і палюбіць слова Хрыста “Пайдзі за мной”, атрымліваючы Valde bene ў людской, духоўнай, інтэлектуальнай і пастырскай фармацыі, злучаныя з глыбокай верай і непахіснай надзеяй, укаранёны ў любові да Бога і людзей.

Хачу заахвоціць маладых хлопцаў і дадаць ім смеласці, каб яны не толькі не баяліся адчыніць дзвёры Хрысту, але і дазволілі Яму стаць іх Сябрам. Усіх нашых сяброў і вернікаў Каталіцкага Касцёла ў нашай любімай Беларусі мы ўпэўніваем у малітве. Давайце дазволім, каб для праўды Христовага Евангелля адкрыліся нашы сэрцы і розумы, каб супакой Хрыста быў удзелам кожнага з нас.

Я хацеў бы падзякаўаць усім дыяцэзіям за малітойную і фінансавую падтрымку нашай установы. Сэрца семінарыі б'еца для Вас, а таму мы будзем Вам вельмі ўдзячны за далейшую дапамогу.

УНП 500242016: ОКПО 29038348, р/с 3015282680014, Головной филиал по Гродненской области ОАО «Белинвестбанк» Код 152101705, г. Гродно, ул. Мицкевича, 3.